

آدابِ لباس اور اس کے مقاصد - عہدِ نبوی کے تمدن کا خصوصی مطالعہ

The Manners of Dressing and its Objectives: An Abridged Study of the Culture of Prophet's Era

Muhammad Arfan ¹, Hafiz Muhammad Rasheed ^{2*}

¹ Visiting Lecturer Islamic Studies, Punjab University, Gujranwala Campus, Pakistan

² Lecturer Islamic Studies, Govt. Post Graduate Islamia College, Gujranwala, Pakistan

ABSTRACT

Dressing is an inevitable and natural need for humankind. It is a silent language of a man's social, economic, psychological and cultural life. A person's dress describes his society, values, traditions, lifestyle and financial condition. Every society has its style of wearing and clothing that differs from others. Being a Deen (code of life), Islam also guides in terms of dressing. This article deals with significance, objectives and the Islamic perspective of dressing. The research is based on the various studies made in philosophy and Islamic ideology of dressing. The article discusses the shariah obligations regarding dressing such as covering, purity, aesthetics and the distinction as per gender. In addition, a significant research is also presented on the disliked and unlawful dressings. The researchers have also made a good attempt in description of piety in dressing. The article concludes itself on the instructions to follow Islamic code of dressing in our daily life. The Prophet Muhammad (peace be upon him) taught his followers to observe their dress, considering the situations and events. He classified the dressing into valid and invalid and introduced the basic principles of dressing. If a society or a person observed these rules, he does not only beautify his personality, but also promote Islamic civilization and norms of social life.

Keywords: *Cultural Life, Islamic Civilization, Islamic Ideology, Islamic Perspective.*

*Corresponding author's email: drmirfan84@gmail.com



تمہید:

لباس تہذیب کا وہ مظہر ہے جو انسانی تاریخ، تمدنی پیدائش اور جغرافیائی وسعتوں پر محیط ہے۔ یہ مظہر ہمیشہ سے انسان کی انفرادی اور اجتماعی خصوصیات سے وابستہ رہا ہے، اسے دیکھ کر انسان کی نفسیات، سماجی و معاشی حیثیت اور خاندانی پس منظر کا آسانی اندازہ لگایا جاسکتا ہے۔ انسان اللہ تعالیٰ کی واحد مخلوق ہے جسے لباس پہننے کا حکم دیا گیا۔ حضرت آدم علیہ السلام کو جنت میں بھی لباس عطا کیا گیا اور یہی چیز انسان کی فطرت میں ڈال دی گئی۔ دنیا کے ابتدائی دور میں بھی جب انسان کپڑا سازی کی صنعت سے نا آشنا تھا، تب بھی وہ درخت کے پتوں اور جانوروں کی کھال وغیرہ سے لباس کا اہتمام کرتا تھا۔ لباس انسان کی تین ضرورتوں کو پورا کرتا ہے۔ اول، اس کو موسمی شدت و حدت سے محفوظ رکھتا ہے۔ دوسرا، اس کی شرم گاہ کی حفاظت میں معاون ہوتا ہے اور تیسرا یہ انسان کو آرائش و زیبائش میں معاونت کرتا اور اسے عزت و وقار کی دولت سے نوازتا ہے۔ انسان میں یہ چیز ودیعت کی گئی ہے کہ وہ نیک نامی کا طالب اور نمایاں نظر آنا چاہتا ہے اور وہ اس بات کا متنی ہوتا ہے کہ لوگ اس کو سراہیں اور اس کی مدحت کریں۔ وہ موسمی تغیرات، اپنی معاشی و معاشرتی حیثیت اور موقع و محل کو سامنے رکھتے ہوئے ایسے لباس کا انتخاب کرتا ہے جو ہر خاص و عام کے لیے دلکشی اور جاذبیت کا مرکز ہو۔ انسان کی نفاست، ذوق اور رجحانات کا اظہار لباس سے ہی ہوتا ہے۔ لباس کا مطالعہ مختلف موضوعات جیسے نفسیات، اخلاقیات، اقتصادیات، عمرانیات، مذہب، قانون، تاریخ، جغرافیہ اور تمدن کے تحت کیا جاتا ہے۔ ہر مضمون اور شعبہ کا محقق لباس کی ضرورت و افادیت اپنے موضوع کے حوالے سے بیان کرتا ہے۔ درج بالا شعبہ جات میں معاشرت اور مذہب کے محققین کی لباس کے حوالے سے بحث دلچسپی کا باعث بنتی ہے لیکن تمدن وہ ذریعہ ہے جو درج بالا تمام شعبہ جات کی ترجمانی کرتا ہے۔ لہذا تمدن کے تحت لباس کا مطالعہ زیادہ اہمیت کا حامل ہے۔ ڈاکٹر غلام علی حداد لباس اور تمدن کا رشتہ واضح کرتے ہوئے لکھتے ہیں:

"لباس اور تمدن کے درمیان اس قدر مضبوط رشتہ ہے کہ جس وقت کوئی غیر ملکی یا اجنبی کسی نئے احوال و معاشرے میں وارد ہوتا ہے تو پہلی چیز جس سے ہم اس کو پہچانتے ہیں، وہ اس کا لباس ہے۔ گویا انسان اپنے لباس کے ذریعے ایک دوسرے سے گفتگو کرتے ہیں اور ہر شخص اپنے لباس کی زبان سے ہی اپنا تعارف کرتا ہے اور بتاتا ہے کہ میں کون ہوں؟ کہاں سے آیا ہوں؟ میرا کس دنیا اور کون سے تمدن سے تعلق ہے۔"¹

لباس قومی تشخص اور ملی تمدن کا آئینہ ہوتا ہے، اس لیے اپنی قومی و ملی انفرادیت کے لیے ضروری ہے کہ کسی دوسری قوم اور معاشرت کی مشابہت اختیار نہ کی جائے۔ مسلمان کے لیے حتمی معیار زندگی پیغمبر اسلام ﷺ کو قرار دیا گیا ہے، اگر کوئی محمد رسول اللہ ﷺ کو اپنا آئیڈیل مان کر ان کے کردار جیسا اپنا کردار بنانے کی کوشش کرتا ہے تو وہ دنیا و آخرت میں کامیاب ہو گا۔ اسلام آخری الہامی دین ہونے کے باعث انسان سے یہ مطالبہ کرتا ہے کہ وہ اسلام کو نظام حیات کے طور پر اپنائے۔ معاشرت، معیشت، سیاست، سماج کے ساتھ تمدنی روایات میں بھی اسلامی تعلیمات نافذ کرے۔ تمدن کی اہمیت کے پیش نظر نبی اکرم ﷺ نے اہل کتاب اور غیر مسلموں کے طرز حیات اور ان کی روایات کی عدم موافقت کا حکم دیا اور اسلامی تمدن کی حفاظت اور اس کی بقا کے لیے ہدایات جاری فرمائیں۔ ایک مرتبہ آپ ﷺ انصار کے عمر رسیدہ لوگ جن کی داڑھیاں سفید ہو چکی تھیں، کے پاس تشریف لائے اور فرمایا:

آدابِ لباس اور اس کے مقاصد - عہدِ نبوی کے تمدن کا اختصامی مطالعہ

یا معشر الانصار حمّروا وصقّروا، وخالفوا اهل الكتاب، قال، فقلنا: يا رسول الله ﷺ! انّ اهل الكتاب يتسرولون ولا يأتزرون، فقال النبي ﷺ: تسرولوا وائتزروا وخالفوا اهل الكتاب۔ قال، فقلنا: يا رسول الله ﷺ! انّ اهل الكتاب يتخفّفون ولا ينتعلون۔ قال، فقال النبي ﷺ: فتخفّفوا وانتعلوا وخالفوا اهل الكتاب۔ قال، فقلنا: يا رسول الله ﷺ! انّ اهل الكتاب يقصون عثانينهم ويوقرون سبالهم۔ قال، فقال النبي ﷺ: قصّوا سبالكم ووقّروا عثانينكم وخالفوا اهل الكتاب²

ترجمہ: اے انصار کی جماعت! اپنی داڑھیوں کو سرخ اور زرد کیا کرو اور اہل کتاب کی مخالفت کیا کرو۔ انہوں نے کہا: اے اللہ کے نبی ﷺ! اہل کتاب تو شلواریں پہنتے ہیں، تہبند نہیں پہنتے۔ نبی اکرم ﷺ نے فرمایا: تم شلواریں بھی پہنا کرو اور تہبند بھی اور اہل کتاب کی مخالفت کرو۔ انہوں نے کہا: اے اللہ کے نبی ﷺ! اہل کتاب موزے پہنتے ہیں اور جوتے نہیں پہنتے، تو آپ ﷺ نے فرمایا: تم موزے بھی پہنو اور جوتے بھی اور اہل کتاب کی مخالفت کرو۔ انہوں نے کہا: اے اللہ کے رسول ﷺ! اہل کتاب اپنی داڑھیاں چھوٹی کر داتے اور مونچھیں بڑھاتے ہیں، نبی اکرم ﷺ نے فرمایا: تم مونچھیں چھوٹی رکھو اور داڑھیاں بڑھاؤ اور اہل کتاب کی مخالفت کرو۔

اسی طرح ایک موقع پر حضرت علی رضی اللہ عنہ نے کوفہ میں خطبہ دیتے ہوئے لباس میں راہوں کی مشابہت کو رسول اللہ ﷺ کے

طرزِ حیات سے متصادم ارشاد فرمایا۔³

ان روایات کو سامنے رکھتے ہوئے یہ بات کہی جاسکتی ہے کہ وہ تمام امور جن سے تمدن کا اظہار ہوتا ہے، ان میں غیر مسلموں کے تمدنوں کی مخالفت کا حکم دیا گیا ہے تاکہ مسلمانوں کا تشخص اور اسلام کی انفرادیت برقرار رہے۔ اس کے ساتھ ان غیر مسلموں کی مخالفت میں کوئی غیر شرعی و غیر فطری عمل سرزد نہیں ہونا چاہیے۔ خضاب، داڑھی اور لباس کے حکم میں یہود و نصاریٰ کے طرزِ حیات اور معاشرت کی مخالفت ہی مطلوب تھی۔

اسلام کا فلسفہ لباس

اللہ تعالیٰ نے کائنات میں جس چیز کی بھی بنیاد ڈالی، وہ بلا سبب نہ تھی بلکہ اس کے پیچھے کوئی وجہ تھی۔ اسی طرح اللہ تعالیٰ کے نائب ہونے کی حیثیت سے انسان کے تمام امور میں بھی کئی عوامل کار فرما ہوتے ہیں۔ ظاہری طور پر اس کی وجہ کوئی اور سمجھی جاسکتی ہے مگر حقیقت میں اس کا مقصد ہی سب کچھ ہوتا ہے۔ نیوز چینل پر کمرشلز کا اصل کام پیغام رسانی ہوتا ہے، مساجد کا اصل مقصد ادائیگی نماز کے ساتھ مسلمانوں کو ایک جگہ متحد اور جمع کرنا ہوتا ہے، خوراک کا اصل مقصد روح کا جسم سے رشتہ بحال رکھنا ہوتا ہے نہ کہ بسیار خوری کرنا۔ اسلام میں لباس کے اصل مقاصد میں انسان کی فطری ضرورت کو پورا کرنا، اس کے جسم کو موسمی شدت سے محفوظ بنانا، زیب و زینت اور تقویٰ کا حصول ہے۔ ارشادِ باری تعالیٰ ہے:

﴿يَا بَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوْءَاتِكُمْ وَرِيشًا وَلِبَاسُ التَّقْوَىٰ ذَٰلِكَ خَيْرٌ ذَٰلِكَ مِنْ آيَاتِ

اللَّهِ لَعَلَّهُمْ يَتَذَكَّرُونَ﴾⁴

ترجمہ: اے بنی آدم! ہم نے تم پر لباس اتارا جو تمہارے لیے ستر پوش بھی ہے اور زینت بھی۔ مزید برآں تقویٰ

کا لباس ہے جو اس سے بھی بڑھ کر ہے۔ یہ اللہ کی آیات میں سے ہے تاکہ وہ یاد دہانی حاصل کریں۔ اسلام نے لباس کو اعلیٰ ترین انسانی اور تہذیبی روایت کی حیثیت سے متعارف کروایا اور اس باب میں موجود ہر قسم کی غلط فہمیوں کو رفع کیا۔ درج بالا آیت میں لباس کا ایک مقصد 'ریش' کے لفظ سے بیان ہوا ہے۔ 'ریش' پرندے کے پر کو کہتے ہیں جو اسے موسم کی شدت سے محفوظ رکھتے ہیں۔ پرندوں کا حسن و جمال زیادہ تر ان کے پروں سے ہی وابستہ ہوتا ہے، گویا زیب و زینت لباس کا ایک بنیادی مقصد ہے۔ نبی اکرم ﷺ جب نیا لباس زیب تن فرماتے تو یہ دعا فرماتے تھے، جس سے لباس کا مقصد واضح ہو جاتا ہے:

الحمد لله الذي رزقني من الرياش ما اتجمل به في الناس واواري به عورتى⁵

ترجمہ: خدا کا شکر ہے کہ اس نے لباس دیا جس سے میں لوگوں میں زینت پکڑتا ہوں اور اپنا ستر ڈھانپتا ہوں۔

اسلام وہ واحد دین ہے جس میں لباس کے بغیر عبادت کا تصور ہی ناممکن ہے۔ اسلام نے ایسے تمام تصورات و نظریات کو مسترد کیا جس میں برہنہ ہو کر عبادت کو قبولیت کی علامت قرار دیا جاتا تھا۔ اسلامی تمدن کے مطابق لباس ایسا ہونا چاہیے جس سے معاشرتی اقدار اور مذہبی پابندیاں بھی پامال نہ ہوں اور زینت و خوبصورتی بھی حاصل ہو جائے۔ اسی طرح لباس کی کچھ تمدنی، معاشرتی اور سماجی قدریں بھی ہوتی ہیں۔ انہی قدروں کو سامنے رکھتے ہوئے لباس کا اہتمام کیا جاتا ہے۔ پروفیسر یاسین مظہر صدیقی اس تمدنی ضرورت کو سامنے رکھتے ہوئے لباس کی اہمیت بیان کرتے ہوئے لکھتے ہیں:

"بہت سی سماجی اور تہذیبی اقدار حسن معاشرت اور جمال حیات کے لیے ہوتی ہیں اور ان کی رعایت دین و شریعت

بھی کرتے ہیں۔ ان میں افراد و طبقات کے ملبوسات، سماجی و اقتصادی اور دینی مقام و مرتبہ کے لحاظ سے لباسوں اور

موقع و محل کے تقاضوں کے اعتبار سے کپڑوں کا استعمال شامل ہے اور صرف تہذیب و تمدن کے تقاضوں کا لحاظ بھی

ضروری ہے۔"⁶

زیر نظر مقالہ میں لباس کے معاشرتی اور تمدنی حوالے سے روایات بیان کی جائیں گی۔ بہت سی تمدنی روایات حسن معاشرت اور حسن جمالیات کی آئینہ دار ہوتی ہیں اور ان کی رعایت دین و شریعت بھی کرتے ہیں۔ اسلامی تعلیمات میں لباس کے حوالے سے درج ذیل احکامات نازل کیے گئے ہیں۔

ستر پوشی

اسلام برہنگی کو انسانی فطرت کے خلاف سمجھتے ہوئے حرام قرار دیتا ہے۔ سر زمین حجاز میں مشرکین مکہ نے اپنے مالی مفادات و مذہبی اجارہ داری برقرار رکھنے کے لیے برہنہ ہو کر طواف کرنے کو اصل عبادت قرار دیا تھا۔ مرد عام طور پر برہنہ ہو کر ہی طواف کیا کرتے تھے جب کہ خواتین صرف چاک والا ایک گرتا پہن کر طواف کیا کرتی تھیں۔ اس حالت میں چادر کے کھلنے اور برہنہ ہونے کا بہت زیادہ امکان ہوتا تھا، اس کا ثبوت ایک عورت کے دوران طواف پڑھے جانے والے اشعار ہیں، وہ کہتی ہے:

اليوم يبدو بعضه او كله وما بدامنه فلا احلة⁷

ترجمہ: آج اس کا (ستر کا) کچھ حصہ کھل جائے گا یا یہ پورے کا پورا لوگوں پر ظاہر ہو جائے گا لیکن بہر حال اس کا جو بھی حصہ

ظاہر ہو، میں اسے دوسروں کے لیے جائز نہیں کروں گی۔

آدابِ لباس اور اس کے مقاصد - عہدِ نبوی کے تمدن کا اختصامی مطالعہ

دورِ جاہلیت میں برہنہ ہو کر کام کرنے کو ثواب، تیزی اور چستی کی علامت سمجھا جاتا تھا۔ آپ ﷺ کے اعلانِ نبوت سے قبل خانہ کعبہ کی تعمیر میں حصہ لینے والے لوگوں نے برہنہ ہو کر کام کیا۔ عہدِ جاہلیت میں عورتوں اور مردوں کے مخلوط حمام ہوا کرتے تھے جن میں مرد و خواتین اکٹھے غسل کرتے یا مرد باہم مل کر اور عورتیں اپنی ہی ہم جنس کے ساتھ مل کر اکٹھی برہنہ غسل کیا کرتی تھیں، رسول اللہ ﷺ نے اس سے منع فرمادیا۔ سر راہ آپ ﷺ نے ایک شخص کو کھلے میدان میں برہنہ نہاتے دیکھا تو عمومی حکم فرمایا کہ نہاتے وقت پردہ کرے اور ستر بے حجاب نہیں ہونی چاہیے۔ ارشاد فرمایا:

يَاكُمْ وَالتَّعْرَى، فَإِنَّ مَعَكُمْ مَنْ لَا يَفَارِقُكُمْ إِلَّا عِنْدَ الْغَائِطِ، وَحِينَ يَفْضِي الرَّجُلُ إِلَى أَهْلِهِ فَاسْتَحْيُوهُمْ وَاکْرَمُوهُمْ⁸
ترجمہ: تم لوگ برہنہ ہونے سے بچو کیونکہ تمہارے ساتھ وہ (فرشتے) ہوتے ہیں جو صرف ضرورت کے وقت (فضائے حاجت) یا بیوی سے ہمبستری کے وقت جدا ہوتے ہیں۔ اس لیے تم ان سے شرم کرو اور ان کا لحاظ رکھو۔

رسول اللہ ﷺ نے ایک صحابی کے سوال کے جواب میں فرمایا کہ تنہائی میں بھی اس چیز کی اجازت نہیں کہ بے لباس ہوا جائے کہ اللہ تو ہر جگہ موجود ہے اور انسانوں کی نسبت اللہ اس چیز کا زیادہ مستحق ہے کہ اس سے شرم کی جائے۔⁹ لہذا انسان کو ہر وقت ستر پوشی کا اہتمام کرنا چاہیے۔ ملک شام سے کچھ خواتین حضرت عائشہ رضی اللہ عنہا کی خدمت میں حاضر ہوئیں تو آپ نے دریافت فرمایا کہ شام میں خواتین بھی حماموں میں جاتی ہیں؟ ان کی طرف سے اثبات میں جواب سن کر حضرت عائشہ رضی اللہ عنہا نے نبی مکرم ﷺ کا فرمان سنایا کہ جو عورت اپنے کپڑے اپنے گھر کے علاوہ کہیں اور اتارتی ہے تو وہ اپنے پردے کو جو اس کے اور اللہ کے درمیان ہوتا ہے، ختم کر دیتی ہے۔ قرآن مجید نے ستر ڈھانپنے کے ساتھ مزید اہتمام کو اسلامی تمدن کی خصوصیت قرار دیا۔ ارشاد باری تعالیٰ ہے:

﴿يَا أَيُّهَا النَّبِيُّ قُلْ لِّزَوْجِكَ وَمَنْ آتَاكَ مِنَ الْمُؤْمِنِينَ يُدْنِينَ عَلَيْهِنَّ مِنْ جَلَابِئِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذِنَنَّ﴾¹⁰

ترجمہ: اے نبی! اپنی بیویوں اور اپنی بیٹیوں اور مسلمانوں کی عورتوں سے کہہ دیجئے کہ وہ (گھر سے نکلتے وقت) اپنی چادروں کا کچھ حصہ (اپنے منہ پر) لٹکا لیا کریں، یہ اس کے بہت قریب ہے کہ ان کو پہچان لیا جائے اور ان کو تکلیف نہ دی جائے۔
قرآن مجید کے یہ الفاظ ”کہ انہیں پہچان لیا جائے اور ان کو تکلیف نہ دی جائے“ اسلامی تمدن اور تشخص کو واضح کرتا ہے۔ حضرت عبد اللہ بن عباس رضی اللہ عنہما درج بالا آیت کی تفسیر میں فرماتے ہیں کہ عورت جب کسی ضرورت کی بناء پر باہر نکلیں تو اپنی چادروں سے سر کو اور چہرے کو اس طرح ڈھانپ لیں کہ فقط ایک آنکھ کھلی رہے۔¹¹

علامہ زمخشری نے اس آیت کے دو محل بیان کیے گئے ہیں ایک یہ کہ چادر کو اچھی طرح سے پورے جسم پر لپیٹا جائے یا چادر کے ایک حصہ سے سر اور چہرہ اور دوسرے حصے سے باقی بدن کو ڈھانپ لیں۔¹² عہدِ رسالت میں ازواجِ مطہرات اور دیگر مسلمان خواتین کا یہ خاصہ تھا کہ گھر سے باہر نکلتے وقت وہ اپنی چادروں سے اپنے چہرے کو ڈھانپ لیتی تھیں۔ واقعہ اقلک میں حضرت عائشہ رضی اللہ عنہا کی روایت اس کی خوبصورت مثال ہے۔

آپ ﷺ نے غزوہ حنین کے چھ ہزار قیدیوں کو رہائی دیتے ہوئے چھ ہزار جوڑے (مصر کے کپڑے) عنایت فرمائے تھے تاکہ یہ افراد بھی اپنے ستر کو ڈھانپ سکیں اور موسمی تغیرات سے خود کو محفوظ رکھیں۔ ایسے لباس جو ستر پوش نہ ہوں اور جن سے شرمگاہ نہ چھپ سکے تو ایسے پہناوے سے منع کیا گیا ہے۔ اسلام کو اس چیز سے غرض نہیں کہ قمیص میکسی نما ہو یا فراک نما، شلوار ہو یا پاجامہ،

ساڑھی ہو یا کوئی اور لباس، اصل مقصود یہ ہے کہ وہ ستر پوش ہو، جس سے جسمانی ساخت اور جسمانی اعضاء نمایاں نہ ہوں۔ وہ خواتین جو مکمل پردہ میں باہر نکلتی ہیں، وہ ایک حد تک ہوس پرست نگاہوں سے محفوظ رہتی ہیں لیکن جو خواتین بے پردہ، تنگ اور چست لباس پہن کر، میک اپ کر کے اور اپنے لباس پر پر فیوم اسپرے کر کے خوشبوؤں کی لپٹوں میں گھر سے نکلتی ہیں، وہ یقینی طور پر ہوس ناک نگاہوں کا نشانہ بنتی ہیں، ان پر آوازیں بھی کسی جاتی ہیں اور بسا اوقات ان کی عزت بھی محفوظ نہیں رہتی۔

صاف ستھر اور خوبصورت لباس

معاشرے کی نزافت اور نزاکت کا اندازہ اس کے لوگوں کے لباس اور طرز حیات سے کیا جاتا ہے۔ انسان فطری طور پر صفائی کو پسند اور گندگی و غلاظت سے نفرت کرتا ہے۔ اسی فطری خوبی کی وجہ سے وہ خوبصورت ماحول، تازہ آب و ہوا، اچھے اور خوبصورت لباس کی طرف راغب رہتا ہے۔ اگرچہ نبی کریم ﷺ کسی بھی معاملے میں تکلف نہ فرماتے تھے لیکن آپ کا لباس ہمیشہ صاف ستھا ہوتا۔ اگر کبھی کہیں کوئی دھبہ ظاہر ہوتا تو اسے دھو کر صاف فرمالیتے۔ آپ ﷺ انتہائی نفیس، عمدہ اور خوبصورت لباس زیب تن فرماتے تھے۔ سادگی اور تقویٰ کے نام پر میلے کپیلے اور گندے کپڑے پہننا سنت کی اتباع نہیں بلکہ اس کی مخالفت ہے۔ آپ ﷺ نے ایک شخص کو میلے کپڑے پہنے ہوئے دیکھا تو ناراضی کا اظہار کرتے ہوئے فرمایا کہ کیا اسے کپڑے دھونے کو پانی نہیں ملتا؟¹³

حضرت علی رضی اللہ عنہ کی ہدایت پر عبد اللہ بن عباس رضی اللہ عنہما جب خوارج کے پاس ان سے مذاکرات کے لیے گئے تو یمن کا سب سے عمدہ جوڑا زیب تن کیا۔ انہوں (خارجیوں) نے ابن عباس کو خوش آمدید کہا اور اچھے اور صاف ستھرے لباس کی مذمت کرتے ہوئے پوچھا کہ یہ کیا پہنا ہوا ہے؟ عبد اللہ بن عباس نے فرمایا کہ رسول اکرم ﷺ تو بہتر سے بہترین لباس زیب تن کیا کرتے تھے۔¹⁴ نبی مکرم ﷺ کے لباس اور پہناوے سے یہ واضح ہوتا ہے کہ آپ ﷺ نے پیوند لگے لباس کو ہی زیب تن نہیں کیا بلکہ عمدہ ترین کپڑا بھی استعمال فرمایا۔ آپ ﷺ کو شاہ ذی یزن نے تینتیس (33) اونٹوں کے بدلے خریدی گئی پوشاک تحفہ میں بھیجی، آپ ﷺ نے اسے ذاتی طور پر استعمال کیا۔ پھر آپ ﷺ نے بھی بادشاہ کو ایک جوڑا بطور تحفہ بھیجا جسے بیس سے زائد اونٹیاں دے کر آپ ﷺ نے خرید اٹھا۔ پیغمبر اسلام ﷺ کے اس طرز عمل سے مدنی تمدن و معاشرت کا بخوبی اندازہ لگایا جاسکتا ہے جس میں تحائف کے تبادلہ کے ساتھ اس شخص کی معاشرتی حیثیت کو بھی پیش نظر رکھا جاتا۔ اسی طرح ریاست کے ذمہ داران کے لیے بھی اس میں سبق ہے کہ جب کسی دوسری ریاست کا حکمران کوئی تحفہ دے تو اسے بھی ویسی ہی محبت دی جائے۔ ارشاد باری تعالیٰ ہے:

﴿يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ وَكُلُوا وَاشْرَبُوا وَلَا تُسْرِفُوا﴾¹⁵

ترجمہ: اے بنی آدم! ہر مسجد کی حاضری کے وقت (اپنے لباسوں میں) زینت اختیار کرو، اور کھاؤ پیو، البتہ اسراف نہ کرو۔

اسلامی نظام حیات میں صاف ستھرے لباس پر انتہائی زور دیا گیا ہے۔ دینی نقطہ نظر سے بھی ستر پوشی کے ساتھ زیب و زینت کا خیال رکھنا بھی از حد ضروری ہے۔ اللہ تعالیٰ نے اس کا خاص حکم دیا ہے کہ کوئی بھی مسلمان جب میری بندگی کے لیے آئے تو لازماً ستر پوشی بھی کرے اور زیب و زینت کا سامان بھی کرے۔ یہاں لباس کے ساتھ زینت کا لفظ اس لیے لایا گیا کیونکہ مشرکین کی طرف سے برہنگی اختیار کرنے کا یہی فلسفہ دیا گیا تھا کہ لباس سے عاجزی و انکساری نہیں ملتی جس کی وجہ سے عبادت میں مطلوب چیز کا حصول ممکن

نہیں۔ نبی اکرم ﷺ نے اس تمدنی برائی کو ختم کیا کہ برہنگی سے تزکیہ نہیں بل کہ برائی اور بے حیائی جنم لیتی ہے۔

لباس تقویٰ

اسلام تقویٰ اور پرہیزگاری کا درس دیتا ہے اور اس میں تکبر، فخر و اور غرور کا اظہار کسی طرح بھی مناسب نہیں ہے۔ لباس دراصل دل کے اندر بسنے والے ایمان اور تقویٰ کو ظاہر کرتا ہے۔ اسلام ایسا لباس پہننے کا حکم دیتا ہے جس سے ایک مسلمان اپنے رب کی قربت میں آجائے۔ ایسے افراد جو لباس کو محض شہرت اور تکبر کے اظہار کے لیے استعمال کرتے ہیں، قیامت کے روز اللہ تعالیٰ انہیں اسی طرح کا یعنی ذلت و رسوائی کا لباس پہنائے گا۔ لباس کے معاملے میں تکبر، شہرت اور ریا کا اظہار دو طرح سے ہوتا ہے۔ شہرت اور ناموری کی خاطر اپنی حیثیت سے بڑھ کر لباس پہننا اور دینداری کا جھوٹا عیب ڈالنے کے لیے قصدِ کم تر اور مخصوص وضع کا لباس پہننا۔

لباس تقویٰ کا کام محض ظاہری جسم کا ہی حجاب نہیں بلکہ باطن اور باطنی خیالات کو بھی دفن کرنا ہے، اسی کے ذریعے ایک انسان خود کو جانور سے ممتاز کرتا ہے۔ جب انسان اپنے باطن اور روحانیت سے غافل ہو کر صرف ظاہری تزئین و آرائش میں لگ جائے تو اس کی مثال رفتہ رفتہ ایسی ہو جاتی ہے جیسا نبی مکرم ﷺ نے قربِ قیامت کے لوگوں کے احوال کو بیان کرتے ہوئے ارشاد فرمایا۔¹⁶ لہذا جسمانی آرائش کے ساتھ قلبی اور روحانی صفائی اور تزکیہ حاصل کرنا بھی ضروری ہے ورنہ انسان اپنے ظاہری حسن اور خوبصورت لباس پر ہی تکبر کرنے لگے گا۔ لباس کے باب میں ایسے لباس کے استعمال سے منع کیا گیا جو انتہائی باریک و ملائم ہوں یا انتہائی موٹے و کھر درے ہوں۔ ایسے لباس کے استعمال سے انسان میں تکبر و غرور کے جذبات پیدا ہو سکتے ہیں۔ یہی وجہ ہے کہ جو عاجزی و انکساری کی بجائے اپنے لباس پر اترتے ہیں اور اکڑ کر چلتے ہیں، نبی ﷺ نے انہیں ناپسند فرمایا ہے۔¹⁷ اس لیے لباس میں اخلاقی اصول و آداب کو ملحوظ خاطر رکھنا انتہائی ضروری ہے۔ آپ ﷺ کو ابو جہم نے ایک نقشی سے بنی ہوئی چادر پیش کی، آپ نے اسے پہن کر نماز پڑھی۔ دورانِ نماز آپ ﷺ کی نماز چادر کے نقش و نگار پر پڑی، تو سلام پھیر کر وہ چادر واپس کر دی اور فرمایا کہ اس چادر نے مجھے نماز سے غافل کر دیا تھا۔¹⁸ ریشمی کپڑے اور نقش و نگار والے کپڑوں کی ممانعت کی اصل وجہ تقویٰ کا حصول ہے کیونکہ وہ تمام احادیث جن میں ان کی ممانعت کی گئی ہے، اس میں یہی وجہ بتائی گئی ہے کہ میں اسے اس لیے استعمال نہیں کروں گا کہ اس نے مجھے نماز سے غافل کر دیا۔

ایسا لباس جو اسراف اور تکبر کی بنیاد پر پہنا جائے، اسے پہننے سے منع کیا گیا ہے جبکہ تکبر کیے بغیر کوئی بھی لباس پہنا جاسکتا ہے سوائے ریشم کے، کہ اس کی خصوصی ممانعت ہے۔ آپ ﷺ نے قسمی (ریشمی کپڑا) اور معصفر (کسم میں رنگا ہوا کپڑا) پہننے سے منع فرمایا،¹⁹ یہ ممانعت خالص ریشمی کپڑے کے لیے ہے۔ اگر کسی کپڑے میں کوئی ریشمی دھاگے کی آمیزش ہو تو اسے پہنا جاسکتا ہے۔ رومی بادشاہ نے آپ ﷺ کو باریک ریشمی کپڑے کا ایک چوغہ تحفہ میں بھیجا، آپ ﷺ نے اسے زیب تن فرمایا، پھر اتار کر اسے حضرت جعفر رضی اللہ عنہ کو بھیج دیا۔ وہ یہ چوغہ پہن کر حاضر خدمت ہوئے تو انہیں فرمایا کہ یہ تمہارے پہننے کے لیے نہیں بلکہ تم اسے اپنے بھائی نجاشی کو بھیج دو۔²⁰ اس کے ساتھ یہ بات بھی ملحوظ خاطر رہے کہ یہ ممانعت مردوں کے لیے ہے جبکہ خواتین کو اجازت ہے کہ وہ ریشمی لباس پہن سکتی ہیں۔ ایک حدیث کے مطابق اگر کوئی شخص بڑائی اور تکبر کی بنیاد پر اپنا لباس گھیٹتا ہوا چلتا ہے تو وہ اللہ کے ہاں ناپسندیدہ ترین افراد میں شامل ہے۔²¹ یہاں عمومی بات کی گئی ہے اور ریشم یا کسی بھی کپڑے اور لباس کا نام نہیں لیا گیا، لہذا اصل چیز عاجزی اور

انکساری ہے۔ اسی اصول کو پیش نظر رکھتے ہوئے ریشمی کپڑے کے علاوہ دیگر ضروریات اور خواہشات کی تکمیل کے پیچھے اگر تکبر اور ریا کا عنصر شامل ہو تو وہ بھی ریشم کے حکم میں ہی شامل ہوگا۔ تکبر اور بڑائی کی نیت سے کاٹن وغیرہ بھی پہنی جائے تو وہ بھی اسی زمرے میں آئے گی۔ مولانا شبلی نعمانی لکھتے ہیں:

"ایسا لباس جس کی طرف بے اختیار لوگوں کی انگلیاں اٹھیں، پہننا ٹھیک نہیں خواہ وہ امیروں کی زرق برق پوشاکیں ہوں یا مولویوں کا نمائشی عبا، جبہ یا صوفیوں کی گیر وارنگ کیونکہ ایسے کپڑوں کے پہننے والوں کا اصل منشا اپنے کو دوسروں سے ممتاز بنانے کی چھپی خواہش ہوتی ہے اور یہ تفوق و امتیاز کی ہوس نفس کا کھلا غرور ہے۔"²²

لیکن اضطراری صورت میں ممنوعہ لباس پہنا جاسکتا ہے، جیسے نبی کریم ﷺ نے حضرت زبیر اور حضرت عبدالرحمن بن عوف کو ان کی بیماری (خارش) میں خالص ریشم پہننے کی اجازت بھی دی تھی۔²³ یہ اسلامی شریعت کا حسن ہے کہ اگر کسی سے لاشعوری یا لاعلمی یا کسی ہنگامی حالات کے تحت ایسا فعل سرزد ہو جائے یا ایسا کام کرنے پر مجبور کیا جائے جو قابل سرزنش اور قابل سزا ہو تو وہ قانون معطل ہو جاتا ہے اور اس کے لیے رخصت کا اعلان کر دیا جاتا ہے جیسا کہ مذکورہ روایت میں بیان ہوا۔ یہاں ضرورت اور مجبوری کا مطلب یہ ہے کہ جیسے لڑائی میں زرہ کے نیچے ریشمی کپڑے پہنتے ہیں تاکہ اس کی لوہے کی کڑیاں بدن میں نہ چبھیں یا کسی کے بدن میں کھلی ہو تو سوتی کپڑے کے کھر دراپن سے بدن کے چھل جانے کا اندیشہ ہوتا ہے، اس لیے ان دونوں موقعوں پر مرد ریشمی کپڑے پہن سکتے ہیں۔ اگر کوئی دو چار انگلی کی ریشمی دھجی کپڑے میں لگالے تو اس کی بھی اجازت ہے۔ تقویٰ کا لباس ایسا لباس ہوتا ہے جو مکمل طور پر ساتر اور مہذب ہو، اسراف اور فضول خرچی کا مظہر نہ ہو، غیر قوموں کی نقالی میں نہ اپنایا گیا ہو، صنفی تقسیم کو مد نظر رکھا گیا ہو، سادگی اور اعتدال کا نمونہ ہو اور اللہ کے رسول ﷺ کی تعلیمات کو سامنے رکھ کر تیار کیا گیا ہو۔

موقع و محل کے لحاظ سے لباس

انسان ہمیشہ ایک ہی رویے اور عادت کے ساتھ نہیں رہتا بلکہ اس کا رویہ، عادات اور خیالات باطنی اور ظاہری تغیرات کے ساتھ تبدیل ہوتے رہتے ہیں۔ ظاہری تبدیلی میں سب سے پہلا اثر اس فرد کے لباس سے ظاہر ہوتا ہے۔ انسانی زندگی میں کئی مواقع پر جیسے خاندانی، معاشرتی یا سماجی تقریبات پر وہ رسمی اور اپنے گھر اور قریبی دوستوں سے ملاقات کے وقت وہ معمولی لباس زیب تن کرتا ہے۔ موسمی تغیرات، معاشی حالات اور مختلف تقریبات میں انسانی لباس بھی تبدیل ہو جاتا ہے اور وہ ان تقریبات کے مطابق لباس پہننا ہے۔ موقع و محل کے حوالے سے نماز کے اوقات میں خوبصورت لباس پہننے کا حکم ربانی موجود ہے۔ جو شخص روزانہ پانچ وقت نماز ادا کرنے کے لیے لباس سے متعلق اس ہدایت پر عمل کرتا ہے، اس کا لباس کبھی غلیظ اور گندا نہیں رہ سکتا۔ چونکہ اسلام میں عبادت کا اجتماعی رنگ ہوا کرتا ہے، اس لیے اس سے یہ بھی استنباط کیا جاسکتا ہے کہ ہر اجتماع میں صاف ستھرے لباس میں جانا انسان کی ضرورت بھی ہے، اس کے معاشرے میں عزت و وقار کے لیے بھی لازمی ہے اور اسلامی تمدن کی خوبی بھی ہے۔ اسلامی شریعت میں ایسی چیزیں قابل تحسین قرار دی گئی ہیں جن سے انسان کی زینت میں اضافہ ہوتا ہے بلکہ اللہ تعالیٰ نے خوبصورتی اور زینت کو انسانی فطرت میں رکھا ہے، لہذا خوبصورت اور نفیس لباس انسانی فطرت کا تقاضہ ہے۔ قریش کے معاشرتی بائیکاٹ کے تیسرے سال جب وحی کے ذریعے آپ ﷺ کو

مطلع کیا گیا کہ قریش کا لکھا ہوا معاہدہ دیکھ چاٹ چکی ہے تو آپ ﷺ نے یہ خبر اپنے نمگسار پچا ابوطالب کو دی اور فرمایا کہ قریش کو اس بابت مطلع کرنے کے لیے آپ لوگ بہترین کپڑے پہن کر سردارانِ قریش کی مجلس میں جائیں۔²⁴ سفر ہجرت میں نبی اکرم ﷺ کی ملاقات حضرت زبیرؓ سے ہوئی جو اپنے سفر تجارت سے واپس مکہ کی طرف جا رہے تھے، انہوں نے نبی اکرم ﷺ اور حضرت ابو بکرؓ کو قیمتی کپڑے پیش کیے تھے جو کہ ان حالات میں تحفہ ربانی تھا کہ سفر کی مشقت اور گردوغبار کی وجہ سے نئے لباس کی ضرورت تھی جسے پہن کر آپ ﷺ نے مدینہ میں داخل ہونا تھا۔ جمعہ کے موقع پر نظافت و زیبائش کا اہتمام کرنے کی ترغیب دیتے ہوئے کہا گیا کہ جمعہ کے لیے ایک لباس مخصوص کر لیا جائے۔ عیدین کے موقع پر بھی صاف ستھرے اور اچھے کپڑے پہننا سنتِ مطہرہ ہے۔ اسی طرح حج اور عمرہ کی ادائیگی کے لیے احرام مخصوص لباس ہے جس کے بغیر حج و عمرہ کی ادائیگی نہیں ہو سکتی۔ حضرت عمر فاروقؓ نے ریشم کا دھاری دار جوڑا دیکھ کر آپ ﷺ سے عرض کیا کہ اس جوڑے کو خرید لیں تاکہ جمعہ کے دن اور جب آپ ﷺ وفود سے ملیں تو یہ پہن کر ملا کریں۔²⁵ لہذا لباس کا انتخاب تقریبات کی نوعیت کے حوالے سے کرنا شریعت کا تقاضہ بھی ہے، رسول اللہ ﷺ کی سنت بھی اور اسلامی تمدن کا ناگزیر جزو بھی۔ ایک ہی قسم کے لباس یا ایک ہی رنگ پر اکتفا اور اسی پر اصرار کرنا اور پھر اسے ہی شریعت کا حکم قرار دینا، شریعت، سنت اور تمدنِ اسلامی کی صریح خلاف ورزی ہے۔

صنعتی حوالے سے لباس کی تقسیم

مرد و عورت کے جنسی اختلاف کے ساتھ ان کی جسمانی ساخت، عادات، رویے، صلاحیتیں، ذمہ داریاں اور کام کرنے کے طریقے بھی ایک دوسرے سے مختلف ہیں۔ اسی اختلاف کی وجہ سے ہر معاشرے اور تہذیب میں مرد و عورت کے لباس ایک دوسرے سے مختلف ہی ہوتے ہیں جو ان کی اصناف کی ظاہری پہچان بنتے ہیں۔ مرد و عورت کے جسمانی خدوخال کے نمایاں ہونے سے قبل لباس ہی ایک ایسی چیز ہوتی ہے جو ظاہری طور پر مرد و عورت کی صنف کو ظاہر کرتا ہے۔ دونوں کے کپڑوں کے رنگ، معیار، سلائی وغیرہ کے انداز بھی مختلف ہوتے ہیں۔ مرد اور عورت کا اپنی صنفی شناخت کو برقرار اور بحال رکھنا ان کی اپنی ذمہ داری ہے۔ اسلام کی تمدنی تعلیمات میں صنفی اختلاط کے علاوہ لباس کا اختلاط بھی ممنوع ہے۔ سر کو ڈھانپنے کے لیے خواتین دوپٹہ جبکہ مرد حضرات ٹوپی یا عمامہ استعمال کرتے ہیں۔ شریعتِ اسلامیہ میں بہت سے ایسے لباس ہیں جو مردوں کے لیے حرام ہیں جبکہ خواتین ان کو پہن سکتی ہیں۔ ریشم مردوں کے لیے حرام جبکہ خواتین اسے پہن سکتی ہیں۔ آپ ﷺ کی صاحبزادیاں ام کلثومؓ ریشمی چادر اور حضرت زینبؓ سرخ دھاری دار ریشمی کرتا پہننا کرتی تھیں²⁶۔ نبی اکرم ﷺ نے حضرت علیؓ کو ریشمی کپڑا دیا تو وہ اسے پہن کر آپ ﷺ کے پاس تشریف لائے تو فرمایا کہ یہ کپڑا خواتین کو پہننے کے لیے دیا تھا²⁷۔ اسی طرح مردوں کو زعفرانی رنگ کا لباس پہننے سے منع فرمایا اور خواتین کو اس رنگ کے لباس کی اجازت دی۔ خوشبو بھی جمال اور خوبصورتی حاصل کرنے کا ذریعہ ہے۔ مرد و خواتین کے لباس کے رنگوں کی طرح خوشبو میں بھی مرد و عورت کی خوشبوؤں میں فرق رکھا گیا ہے۔ آپ ﷺ نے مرد و عورت کے لیے اس حوالے سے تعلیم فرمائی:

ألا وطيب الرجال ريحٌ لا لون له ألا وطيب النساء لون لاريح له²⁸

ترجمہ: سنو! مردوں کی خوشبو وہ ہے جس میں بو ہو، رنگ نہ ہو اور عورتوں کی خوشبو وہ ہے جس میں رنگ ہو، بو نہ ہو۔

انسانی زندگی میں تخریب کاری اور معاشرتی بگاڑ کی اصل وجہ ہی یہ ہے کہ انسان اپنی فطرت سے انحراف اور خدائی تخلیق میں تبدیلی شروع کر دیتا ہے۔ اسی لیے آپ ﷺ نے مخالف جنس کی مشابہت کرنے والے (مرد و عورت) پر لعنت فرمائی ہے²⁹۔ خواتین کی منفرد شناخت اور پہچان کے لیے فرمایا کہ انہیں (خواتین کو) چاہیے کہ اپنے ناخنوں کو مہندی سے رنگ کر لیا کریں۔ آپ ﷺ نے ایک منخت (بھجوا) کو اسی لیے مقام نقیج کی طرف روانہ کروایا تھا کہ اس نے خود کو خواتین کی مشابہت دینے کے لیے مہندی لگائی تھی۔³⁰ لہذا لباس کے انتخاب کے وقت صنفی اختلاف کو ملحوظ خاطر رکھنا انفرادی و اجتماعی ذمہ داری ہے۔ معاشرے میں اگر کوئی فرد یا افراد اس امتیاز کو پس پشت ڈال کر باہم اختلاف کرنا چاہیں تو نبی ﷺ کے طرز عمل کو سامنے رکھتے ہوئے ریاست و حکومت کی ذمہ داری ہے کہ قوم کی صالح بنیادوں کے تحفظ کے لیے ایسے افراد سے سختی کے ساتھ نمٹا جائے اور ان کے خلاف کوئی تعزیری یا تادیبی کارروائی کی جائے۔

ناپسندیدہ اور حرام لباس

لباس کا مقصد ستر ڈھانپنا اور زینت حاصل کرنا ہے، تاہم ایسا لباس پہننا ممنوع ہے جس سے لباس پہننے کے باوجود انسان عریاں دکھائی دے۔ اسلام کی آمد سے پہلے جاہلیت جس مقام پر پہنچ چکی تھی، وہ آج کی مہذب قوموں سے زیادہ مختلف نہیں تھی۔ آج جدید تہذیب، ترقی پسند اور روشن خیالی کے خوبصورت نعروں کے ساتھ تاریخ کا طویل سفر طے کرنے کے بعد پھر اسی مقام پر آ پہنچی ہے، جسے دور جاہلیت کا نام دیا جاتا تھا۔ دور جاہلیت میں بھی خواتین ایسا ہی لباس پہنا کرتی تھیں جس سے بدن کے خطوط نمایاں ہوں، پہن کر باہر نکلتا قطعی حرام ہے۔ رسول اللہ ﷺ نے ایسی خواتین کے متعلق فرمایا:

صنفان من اہل النار لم ارهما، قوم معہم سیاط کا ذناب البقر، یضربون بها الناس، ونساء کاسیات عاریات
ممیلات مائلات رؤوسهن کاسنمة البخت المائلہ لا یدخلن الجنۃ ولا یجدن ربیحا، وان ربیحا لیوجد من مسیرة
کذا وکذا³¹

ترجمہ: دو گروہ دوزخی ہیں، جنہیں میں نے دیکھا نہیں ہے۔ ایک وہ جن کے ساتھ گائے کی ذم کی طرح کوڑے ہوں گے جن کو وہ لوگوں پر برسائیں گے (یعنی ظالم حکمران) اور دوسری وہ عورتیں جو کپڑے پہن کر بھی برہنہ رہیں گی۔ وہ اپنی طرف مردوں کو مائل کریں گی اور خود مردوں کی طرف مائل ہوں گی۔ ان کے سر اونٹ کے جھکتے ہوئے کوہان کی طرح ہوں گے۔ وہ جنت میں داخل نہیں ہوں گی اور نہ اس کی خوشبو پائیں گی، حالانکہ اس کی خوشبو دُور دُور تک پھیلی ہوئی ہوگی۔

درج بالا روایت سے اندازہ لگایا جاسکتا ہے کہ رسول اکرم ﷺ نے اسلامی تمدن کے ضوابط بنانے میں کس قدر اعلیٰ معیارِ اخلاق کو پیش نظر رکھا چناں چہ ایسا لباس جو ساتر نہ ہو یا جو پہننے کے باوجود چست سلائی اور باریک ہونے کی وجہ سے جسم کو نہ ڈھانپ سکے، اسلام میں حرام ہے۔ حضرت اسماء بنت ابی بکر رسول اکرم ﷺ کی خدمت میں حاضر ہوئیں تو ان کے جسم پر باریک لباس تھا۔ آپ ﷺ نے ان سے منہ پھیر لیا اور فرمایا کہ جب عورت بالغ ہو جائے تو اس کے لیے مناسب نہیں کہ چہرے اور ہتھیلیوں کے علاوہ اس کا جسم ظاہر ہو۔³² حضرت حفصہ بنت عبد الرحمن نے باریک اوڑھنی اوڑھی ہوئی تھی جسے حضرت عائشہؓ نے پھاڑ دیا اور انہیں موٹا دوپٹہ اوڑھا دیا۔³³ حضرت عمر نے عورتوں کو ایسے کپڑے پہننے پر پابندی عائد کی تھی جس سے جسم کی ساخت اور بناوٹ نمایاں ہو³⁴۔ ایسا لباس جس سے جسم کی رنگت اور خدو خال نمایاں ہونے کا اندیشہ ہو تو اس کے نیچے دوسرا کپڑا لگانے سے وہ کپڑا پہنا جاسکتا ہے کیونکہ اس

آداب لباس اور اس کے مقاصد - عہد نبوی کے تمدن کا اختصامی مطالعہ

دوسرے کپڑے نے جسم کو مکمل طرح سے ڈھانپ لیا ہے۔ آپ ﷺ نے باریک مصری کپڑا دیتے ہوئے اپنے صحابی دحیہ بن خلیفہؓ کو ہدایت فرمائی تھی کہ اپنی بیوی سے کہہ دینا کہ اس کے نیچے کپڑا گالیں تاکہ اس کا بدن ظاہر نہ ہو۔³⁵

عصر حاضر میں بھی اسلامی تمدن کے احیاء، تحفظ اور فروغ کے لیے ضروری ہے کہ دوسری اقوام کے پہناوے اور طرز حیات اپنانے کے بجائے اسلامی تعلیمات کے مطابق لباس استعمال کیا جائے اور اسی کی ترویج کی جائے۔ یہ معاشرے میں رہنے والے تمام افراد کی اور حکومت وقت کی بنیادی ذمہ داری ہے کیونکہ قومی اور ملی تشخص کی بقاء تمدن کی بقاء پر منحصر ہے۔

لباس میں تنوع

اسلام نے لباس کی مختلف اقسام اور رنگوں کو استعمال کرنے میں انسان کو اس کے ذوق، طبیعت، سماجی حیثیت اور موسمی و جغرافیائی حالات کے مطابق آزادی دی ہے۔ کسی کو بھی مخصوص قسم کے کپڑے اور مخصوص رنگ پہننے پر مجبور نہیں کیا گیا، لباس کے حوالے سے یہی شرط رکھی گئی ہیں کہ وہ ستر پوش ہو، صاف ہو اور اس سے کسی قسم کا تکبر کا اظہار کرنا مقصود نہیں ہو۔ ایک شخص نے نبی کریم ﷺ سے ایک کپڑے میں نماز پڑھنے کا حکم پوچھا، تو آپ ﷺ نے فرمایا: کیا تم میں سے ہر ایک شخص کو دو کپڑے مل جاتے ہیں؟ پھر یہی سوال حضرت عمر سے پوچھا گیا، تو انہوں نے فرمایا:

اذا وسّع الله فوسعوا جمع رجلٍ عليه ثيابه صلبى رجل في ازار وردائى في ازار وقميص في ازار وقبائى في سراويل وردائى في سراويل و قميص في سراويل وقبائى في تبتان وقبائى في تبتان وأحسبه قال في تبتان وردائى³⁶
ترجمہ: جب اللہ وسعت دے تو تم بھی وسعت کرو۔ (اب) چاہیے کہ ہر شخص اپنے کپڑے (دو دو) پہنے۔ کوئی ازار اور چادر میں نماز پڑھے، کوئی ازار اور قمیص میں، کوئی ازار اور قبائیں، کوئی سراویل (شلوار) اور چادر میں، کوئی سراویل اور قمیص میں، کوئی سراویل اور قبائیں، کوئی تبتان اور قبائیں اور کوئی تبتان اور قمیص میں۔ ابو ہریرہ کہتے ہیں، میں خیال کرتا ہوں کہ عمر نے یہ بھی کہا کہ کوئی تبتان اور چادر میں۔

دیگر معاملات کی طرح لباس کے معاملے میں بھی سیرت النبی ﷺ میں وسعت نظر آتی ہے۔ آپ ﷺ نے نہ تو کسی ایک رنگ پر اکتفا کیا اور نہ ایک ہی قسم کا کپڑا پہنا۔ آپ ﷺ کا لباس کے حوالے سے ایک ہی حکم تھا کہ اسراف و تکبر کے علاوہ ہر لباس پہنو۔ آپ ﷺ کا پسندیدہ رنگ سفید تھا۔ آپ ﷺ نے سفید رنگ کے کپڑے کو بہترین لباس قرار دیا اور میت کو بھی سفید رنگ کا ہی کفن دینے کا حکم ارشاد فرمایا۔³⁷ آپ ﷺ کو دھاری دار، سبز رنگ کی یمنی چادر بہت پسند تھی، بعض اوقات دو دو سبز چادریں استعمال فرماتے۔ وصال کے وقت آپ ﷺ کے جسد مبارک پر سبز یمنی چادر ہی ڈالی گئی۔ آپ ﷺ نے سرخ چادر بھی استعمال فرمائی جس کے متعلق براء بن عازبؓ کہتے ہیں کہ آپ ﷺ پر جتنا سرخ رنگ بچا تھا، اتنا کسی دوسرے پر بچا میں نے نہیں دیکھا۔³⁸ آپ ﷺ نے تصویروں والی چادر جس پر سیاہ بال تھے، حضرت عائشہ کی طرف سے تیار کی گئی اون کی کالی چادر اور نجران سے لائی گئی گھردرے حاشیے والی چادر بھی استعمال فرمائی۔ آپ ﷺ کو زرد رنگ بھی پسند تھا اور اس رنگ کے کپڑے بھی زیب تن فرمائے۔ آپ ﷺ نے زعفران سے رنگی ہوئی چادر اور عمامہ بھی پہنا۔ آستینوں سے تنگ شامی، اونی، زری کا تیار شدہ ریشمی جبہ، آستینوں، گریبان اور کلیوں کے دامن پر ریشمی گولے کا کام ہوئے جبے کو بھی زیب تن فرمایا۔ آپ ﷺ کو دھاری دار انماری اون کا جبہ دیا گیا، آپ ﷺ نے اسے

پہنا اور وہ آپ ﷺ پر اتنا چچا کہ صحابی کے بقول اس سے زیادہ کوئی دوسرا کپڑا اتنا نہیں چچا تھا۔ آپ ﷺ اسے ہاتھ کے ساتھ چھوتے اور فرماتے کہ دیکھو کتنا اچھا ہے۔ کتب صحاح میں خواتین کے علاوہ ابو سعید خدری اور صفوان بن امیہ کی منقش چادروں کا تذکرہ بھی ملتا ہے۔

آپ ﷺ نے خیبر کے علاقے کا بنایا ہوا کپڑا بھی زیب تن فرمایا، کپڑوں میں قمیص آپ ﷺ کو سب سے زیادہ پسند تھی۔ آپ ﷺ اکثر قمیص ہی پہنتے تھے۔ ایک انصاری صحابی مجلس میں بیٹھے لوگوں کو ہنسا رہے تھے کہ نبی اکرم ﷺ نے ان کے پیٹ میں لکڑی چھائی تو انہوں نے اس کا بدلہ طلب کیا۔ آپ ﷺ بدلہ دینے کو تیار ہو گئے تو اس صحابی نے عرض کی: آپ ﷺ تو قمیص پہنے ہوئے ہیں جبکہ میں تو ننگا تھا۔ اس پر آپ ﷺ نے اپنی قمیص اوپر کر دی تو وہ صحابی آپ ﷺ سے لپٹ گئے اور آپ کے پہلو کے بوسے لینے لگے اور عرض کیا کہ اللہ کے رسول ﷺ! میرا مقصد یہی (بوسہ لینا) تھا۔³⁹ اس روایت سے یہ واضح کرنا مقصود تھا کہ رسول اللہ ﷺ لباس میں قمیص پہنا کرتے تھے جو بدلہ دینے کی خاطر آپ ﷺ نے اوپر کر دی۔ رئیس المنافقین عبد اللہ بن ابی کی وفات پر آپ ﷺ نے اس کے کفن کے لیے اپنی قمیص اس کے بیٹے کو عطا کی تھی۔ آپ ﷺ کی قمیص کی آستین پہنچوں تک ہوتی تھی۔ ایسی قمیص بھی پہنتے جس کی آستینیں چھوٹی، لمبائی کم اور قمیص پر بٹن بھی ہوتے۔ حضرت ابو ہریرہ کاٹن (Cotton) کے کپڑے زیب تن کرتے۔ حضرت حسن اور حضرت حسین کی سرخ قمیصوں کے پہننے کا تذکرہ بھی ملتا ہے۔ علامہ عبد الرحمن مبارکپوری قمیص کی پسندیدگی کی وجوہات بیان کرتے ہوئے لکھتے ہیں:

"یہ پہننے میں ہلکی پھلکی محسوس ہوتی ہے۔ اس میں ازار اور چادر کے مقابلے میں زیادہ ستر کا اہتمام ہوتا ہے کیونکہ ازار اور چادر میں باندھنے اور روکنے کی ضرورت ہوتی ہے اور اس کے پہننے میں تواضع اور انکساری بھی زیادہ ہے۔"⁴⁰

آپ ﷺ نے بازار میں سویڈن قمیص سے پاجامہ (شلوار) خریدا۔ آپ ﷺ تہبند بھی باندھا کرتے تھے۔ عرب تمدن میں سونے کی انگوٹھی پہننے کا رواج تھا اور یہ لباس کا باقاعدہ حصہ تھا۔ ابتداء میں نبی کریم ﷺ نے بھی سونے کی انگوٹھی پہنی، پھر انگوٹھی پہننے کو جاری رکھا مگر اس میں اصلاح یہ کی کہ سونے کی بجائے چاندی کی انگوٹھی کو جائز قرار دیا۔ اس کے بعد ایک انتظامی اور ریاستی ضرورت کے تحت آپ ﷺ نے مہر (Stamp) والی چاندی کی انگوٹھی بنوائی اور چونکہ یہ سرکاری مہر تھی، اس لیے نبی کریم ﷺ نے وہ الفاظ کسی دوسری انگوٹھی پر لکھوانے اور کندہ کروانے سے منع فرمایا۔ آپ ﷺ نے موزے اور جوتے پہننے کا حکم دیا اور فرمایا کہ جب تک انسان جوتا پہنے رکھتا ہے، وہ سواری کی طرح ہوتا ہے۔ سواری رہنے سے مراد یہ ہے کہ جس طرح جانور پر سواری آدمی زمین کے موڈی کیڑے مکوڑوں سے محفوظ رہتا ہے، اسی طرح جوتا پہننے والا بھی گویا سواری کی طرح ہے جو زمین کے کیڑے مکوڑوں اور اذیت دینے والی چیزوں سے محفوظ رہتا ہے۔⁴¹ آپ نے دو تسمے والا جوتا پہنا۔ آپ ﷺ کے جوتے چپل کی طرز کے تھے جس میں ایک ہی تلاء ہوتا تھا اور اس میں تسمے لگے ہوتے تھے۔

ان روایات کو مد نظر رکھتے ہوئے ہمیں بھی ایسا ہی وسیع النظر انسان بننے کی ضرورت ہے جیسی ہماری رہنمائی نبی اکرم ﷺ نے اپنی حسن معاشرت سے فرمائی۔ نبی اکرم ﷺ نے مختلف رنگوں کی چادریں، حجبے، قبائیں (شیروانی) اور قمیصیں پہنیں۔ آپ ﷺ

آداب لباس اور اس کے مقاصد - عہد نبوی کے تمدن کا اختصامی مطالعہ

نے مختلف رنگوں کے عمامے پہنے اور کھال اور کپڑے کی مختلف اقسام کی ٹوپیاں بھی استعمال فرمائیں۔ نقش و نگار، بیل بوٹوں والی، سادہ چادریں اور اونی کمبل بھی استعمال فرمایا۔ ایسا جے اور پوشاکیں پہنیں جن کی آستینوں پر ریشم کا کام کیا گیا تھا۔ آپ ﷺ نے تنگ اور کھلی، لمبی اور چھوٹی آستینوں والی قمیصیں اور شلواریں استعمال فرمائیں۔ آپ ﷺ نے اپنے مزاج کے مطابق رنگوں کے کپڑے استعمال کیے اور ہر قسم کا کپڑا آپ ﷺ نے زیب تن فرمایا۔ صحابہ کرامؓ بھی نبی اکرم ﷺ کی اقتداء کرتے ہوئے مختلف قسم کے رنگوں کے کپڑوں کو استعمال کرتے رہے ہیں۔ امام ابن ابی شیبہ روایت کرتے ہیں کہ سلیمان بن عبد اللہ نے بیان کیا:

ادركت المهاجرين الاولين يعتمون بعمائم كرايبس سود و بيض و حرم و خضر و صفر يضع احدهما العمامة على راسه و يضع القلنسوة فوقها ثم العمامة هكذا يعني على كوره⁴²

ترجمہ: میں نے مہاجرین اولین کو دیکھا ہے وہ سیاہ، سفید، سرخ، سبز اور زرد رنگ کا عمامہ سر کے اوپر رکھتے اور اس کے اوپر ٹوپی پہنتے تھے، پھر ٹوپی کے گرد عمامہ کو لپیٹ دیتے تھے۔

آپ ﷺ نے صرف ایک ہی کپڑے پر اکتفا نہیں کیا بلکہ آپ ﷺ نے اس وقت موجود ہر طرح کا کپڑا استعمال فرمایا۔ اسی طرح آپ ﷺ کے کپڑوں کے رنگوں میں تنوع تھا جس سے اس چیز کو سمجھنا انتہائی آسان ہو جاتا ہے کہ فقط ایک ہی قسم کے کپڑے یا ایک ہی رنگ کو نبی ﷺ سے منسوب کر دینا اور اس پر سختی سے عمل کرنا اور اس کے علاوہ کسی رنگ یا کپڑے کو استعمال نہ کرنا آپ ﷺ کی تعلیمات پر عمل نہیں بلکہ اس سے روگردانی ہے۔

اسلامی تمدن کے تحفظ کے لیے خلفائے راشدین بھی وقتاً فوقتاً مسلم علاقوں میں ہدایات جاری کرتے رہتے تھے۔ حضرت عمرؓ نے آذربائیجان میں مسلمانوں کی جماعت کو خط لکھ کر مشرکین اور کفار کے تمدن کی مخالفت کا حکم دیا تاکہ اسلامی تمدن کا تحفظ ہو سکے اور اس کا تشخص برقرار رہ سکے۔ نبی اکرم ﷺ اور خلفائے راشدین کی طرف سے ایسے احکام جاری کرنا اس بات کی نشاندہی کرتا ہے کہ تہذیب و تمدن کی بقاء، اشاعت اور دیگر تمدنوں کی ایسی روایات جو اپنے تمدن کے وجود کے لیے خطرات پیدا کریں، ان کی بیخ کنی حکومت کی ذمہ داری ہے۔ اس کے لیے ضروری ہے کہ ریاست اور مملکت کے ذمہ داران پہلے خود قومی اور ملی تمدن کو اپنائیں اور ایسی پالیسیاں ترتیب دیں جن کی بدولت عوام الناس بھی اپنے تمدن کو اپناتے ہوئے کسی قسم کی آڑ محسوس نہ کریں اور اسے باعث افتخار سمجھیں اور اس کی ترویج و اشاعت کے لیے اپنا کردار ادا کریں۔

خلاصہ بحث

لباس انسان کی فطری ضرورت ہے اور اسے کسی بھی شخص کا پہلا تعارف بھی سمجھا جاتا ہے، لباس کو انسان کی خاموش زبان بھی کہا گیا ہے۔ ہر معاشرے کے اپنے رسم و رواج ہوتے ہیں جو اسے دیگر معاشروں سے ممتاز کرتے ہیں۔ دیگر معاملات زندگی کی طرح ان کا لباس اور پہناوا بھی دیگر معاشروں سے مختلف ہوتا ہے۔ لباس، اس کی تزئین، اس کی سلائی اور پہننے کے انداز غرض لباس کے باب میں ہر چیز دوسروں سے مختلف ہوتی ہے۔ اسلام کا تصور لباس دیگر تمام معاشروں اور تہذیبوں سے مختلف ہے۔ اسلام میں لباس کو فقط فطری ضرورت کے لیے ہی استعمال نہیں کیا جاتا بلکہ اسے اعلیٰ تہذیبی اخلاق کے طور پر متعارف کروایا گیا ہے۔ انسانی شخصیت، اس کی معاشرتی روایات اور تمدن کی خوبصورتی اس کے لباس کی ہی مرہون منت قرار دی گئی ہے۔ اسلام میں پاکیزہ لباس کو ہی تحسین کی نگاہ سے دیکھا

جاتا ہے جبکہ پرانگندہ لباس کو معیارِ انسانیت کے ہی خلاف سمجھا گیا ہے۔ رسول اللہ ﷺ نے اپنے عہد میں اسلامی تمدن کا جس طرح مظاہرہ پیش کیا، اس میں ہمہ لمحہ پاکیزہ اور صاف لباس زیب تن کرنے کی ہی تلقین کی گئی اور رسولِ مکرم ﷺ نے خود ہمیشہ صاف ستھرا لباس پہن کر اسوہ حسنہ قائم فرمایا۔ اصولی اور تفصیلی طور پر آپ ﷺ نے اپنے طرزِ عمل سے یہ واضح فرمادیا کہ روحانیت اور تقویٰ میں عروج و بلندی رہبانیت، برہنگی یا گندے لباس سے حاصل نہیں ہو سکتی بلکہ اس کی ترقی کا راز اسی چیز میں پوشیدہ ہے کہ اسلامی تمدن کو اسی طرح اپنی حیات میں نافذ کیا جائے، جس طرح رسولِ مکرم ﷺ نے اپنے عہد میں نافذ فرمایا تھا۔ عہدِ نبوی میں اصولی طور پر ان تمام لباسوں کی ممانعت کر دی گئی جو اسلامی تمدن سے موافقت نہ رکھتے تھے۔ ایسے تمام لباس جن سے انسان کی روحانی پرواز میں کسی قسم کا خلل پیدا ہو، اس کی ممانعت ہے اور اس کے ذریعے کسی بھی قسم کے تکبر اور بڑائی کے اظہار سے بھی منع کیا گیا ہے۔ اسی طرح اسلام کے فلسفہ لباس میں یہ چیز بھی پیش نظر رہے کہ اس میں مرد و عورت کے لباس کی بھی تخصیص کر دی گئی ہے اور ہر فرد کو اس چیز کا پابند کیا گیا ہے کہ وہ اپنی جنس کے لیے مخصوص کردہ لباس ہی پہن سکتا ہے۔ اسلامی تمدن کی ایک یہ بھی خاصیت ہے کہ اس نے لباس کے باب میں چار چیزوں کو مد نظر رکھا ہے کہ وہ انسان کی شرمگاہ کو ڈھانپنے، اس کی شخصیت میں جاذبیت لائے، اس کے ذریعے بڑائی و تکبر جیسے جذبات پیدا نہ ہوں اور اسلامی تمدن کے خلاف نہ ہوں۔ ان چیزوں کو پیش نظر رکھتے ہوئے کوئی سا بھی لباس پہنا جاسکتا ہے۔ اسلامی تمدن میں لباس کے لیے نہ تو کوئی مخصوص قسم کا کپڑا متعین ہے اور نہ ہی کوئی خاص قسم کی سلائی، بس اس میں اسلام کے حرام کردہ لباس شامل نہیں ہونے چاہیے۔ رسولِ مکرم ﷺ کے قائم کردہ اور متعارف کردہ نظام اور تمدن کا احیاء اور ترقی اسی بات میں پوشیدہ ہے کہ اسلامی تمدن کو اس کی اصل روح کے مطابق اپنایا جائے۔ کسی ایسی چیز پر اصرار نہ کیا جائے جو صرف ذوق کی پیداوار ہو کہ دین کے اندر ذوق کی گنجائش موجود ہے لیکن ذوق کو دین بنا لینے سے انسان اسلام کی اصل تعلیمات سے بہت دور نکل جاتا ہے۔

حواشی و حوالہ جات

¹ غلام علی حداد، تمدن برہنگی اور برہنگی تمدن، (پاکستان: مقتدرہ قومی زبان، 2008ء)، ص 10۔

Ghulam Ali Haddad, *Tma-ai-Brhngi aur brhangī-ai-TmaDn*, (Pakistan: mawqatdra Qaumī Zuban, 2008), p. 10.

² احمد بن محمد بن حنبل، المسند، (بیروت: مؤسسة الرسالة، 2001ء)، ج 36، ص 613، رقم الحدیث: 22283

Aḥmad bin Muḥammad Ibn Ḥambal, *Al-Musnad*, (Bairūt: Mu'assasah Al-Risālāh, 2001), vol.36, p.613, Hadīth no. 22283

³ علی بن ابی بکر الہیثمی، مجمع الزوائد و منبع الفوائد، (بیروت: دارالفکر، 1412ھ)، ج 5، ص 131، رقم الحدیث: 8574

'Alī bin ABī BakaR, *Al-Haythmī, Majm' al-Zwayd w Manb' al-fwa'ayd*, (Bairāūt: Dar-ul-fīkr), Hadīth no. 8574

⁴ القرآن 7: 26.

Al Qur'ān 7 :26.

⁵ احمد بن حنبل، المسند، ج 2، ص 457، رقم الحدیث: 1352

Aḥmad bin Ḥambal, *Al-MusnaD*, vol.2, p.457 Hadīth no.4031

⁶ یسین مظہر صدیقی، عہد نبوی کا تمدن، (لاہور: دارالانوار، 2011ء)، ص 421-422

Yasīn Maẓhar Ṣiddīqūī, *A'hdāy nabwī ka Tmadun*, (Lahore: Dar-ul-nwadar, 2011), p.421-422

- ⁷ عبدالملک بن ہشام، السیرة النبویة، (مصر: مصطفی البابی، 1955ء)، ج 1، ص 229-228
 'Abd Al-Malik bin Hishām, **Al-Sīrah Al-Nabawīyah**, (Egypt: Muṣṭafā Al-Bābī, 1955), vol.1, p. 228-229.
- ⁸ محمد بن عیسیٰ الترمذی، الجامع، (بیروت: دارالغرب الاسلامی، 1998ء)، کتاب الادب، باب ماجاء فی الاستنار عند الجماع، ج 4، ص 409، رقم الحدیث: 2800
 Muḥammad Bin 'īsā Al-Tirmidhī, **Al-Jāmi'**, (Bairut: Dar-ul-gharab Al-īslamī, 1998), H.no.2800
- ⁹ ابوداؤد، السنن، کتاب الحمام، باب ماجاء فی التعری، ج 6، ص 232، رقم الحدیث: 3970
 Abū'Dauḍ, **Al-Sunan**, Hadīth no. 3970
- ¹⁰ القرآن 33:59.
- ¹¹ محمد بن جریر طبری، جامع البیان فی تاویل القرآن، (بیروت: مؤسسة الرسالة، 2000ء)، ج 20، ص 324
 Muhammad Bin Jarīr Tabrī, **Jamī'al BīAn Fī Tawīl il quRAn**, (Bairūt: Mu'assasah Al-Risālah, 2000), vol.20, p.324
- ¹² محمود بن عمرو زمحشری، الکشاف عن حقائق غوامض التنزیل، (بیروت: دارالکتاب العربی، 1407ھ)، ج 3، ص 564
 Mayhmūd bin 'Amr Zmahshrī, **Al-kashaf 'An Hqayq ghwamid Al-Tanzīl**, (Bairūt: Dar-Al-kitab Al'arbī, 1407h), vol.3, p.564
- ¹³ ابوداؤد، السنن، کتاب اللباس، باب فی غسل الثوب وخلقان، ج 6، ص 268، رقم الحدیث: 4014
 Abū'Dauḍ, **Al-Sunan**, Hadīth no.4014
- ¹⁴ ایضاً، کتاب اللباس، باب لباس الغلیظ، ج 6، ص 247، رقم الحدیث: 3990
 Ibid, Hadīth No.3990
- ¹⁵ القرآن 31:7
- ¹⁶ الترمذی، الجامع، ابواب الزهد، ج 4، ص 182، رقم الحدیث: 2404
 Al-Trimdhī, **Al-Jām'ī**, Hadīth No.2404
- ¹⁷ مسلم، الصحیح، کتاب اللباس والزینة، باب تحریم جر الثوب خیلاء، ج 6، ص 209، رقم الحدیث: 5448
 Muslim, **Al-Ṣaḥīh**, Hadīth No.5448
- ¹⁸ البخاری، الجامع الصحیح، کتاب اللباس، باب الاکسیتو الخمانص، ج 7، ص 147، رقم الحدیث: 5817
 Al-Bukharī, **Al-Jām'ī Al-Ṣaḥīh**, Hadīth No.5817
- ¹⁹ ابوداؤد، السنن، کتاب اللباس، باب من کرهه، ج 6، ص 254-253، رقم الحدیث: 3997
 Abū'Dauḍ, **Al-Sunan**, Hadīth No.3997
- ²⁰ ایضاً، ج 6، ص 255، رقم الحدیث: 4000
 Ibid, Hadīth No.4000
- ²¹ البخاری، الجامع الصحیح، کتاب اللباس، باب من جرازاره من غیر خیلاء، ج 7، ص 141، رقم الحدیث: 5784
 Al-Bukharī, **Al-Jām'ī Al-Ṣaḥīh**, Hadīth No.5784
- ²² شبلی نعمانی، سیرت النبی ﷺ، (لاہور: الفیصل ناشران، 2005ء)، ج 6، ص 457
 Shiblī N'umanī, **Sīrat-ul-Nabī**, (Lahore:Al-faysal, 2005), Vol.6, p.457.
- ²³ البخاری، الجامع الصحیح، کتاب الجہاد والسیر، باب الحریر فی الحرب، ج 4، ص 42، رقم الحدیث: 2919
 Al-Bukharī, **Al-Jām'ī Al-Ṣaḥīh**, Hadīth No.2919
- ²⁴ محمد بن سعد، الطبقات الکبریٰ، (بیروت: دار صادر، 1968ء)، ج 1، ص 176
 Muhammad Bīn Sa'ad, **Al-Tabqat-ul-kubra**, (Bayrūt: Dar-e-Ṣadar, 1968), vol.1, p.176

- ²⁵ البخاری، **الجامع الصحيح**، كتاب الجمعة، باب يلبس احسن ما يجد، ج 2، ص 4، رقم الحديث: 886
Al-Būkhārī, **Al-Jām'ī Al-Ṣaḥīḥ**, Hadīth No.886
- ²⁶ محمد بن يزيد القزويني، **السنن**، (الرياض: دارالسلام، 1952)، كتاب اللباس، باب لبس الحرير والذهب للنساء، ج 2، ص 1190، رقم الحديث: 3598
Muḥammad bin Yazīd Al-Qazwīnī, **Al-Sunan**, (Al-Riyāḍh, Dār-ul-Salām, 1952), Ḥ. no.3598
- ²⁷ ابوداؤد، **السنن**، كتاب اللباس، باب ماجاء في لبس الحرير، ج 6، ص 253، رقم الحديث: 3996
Abū Daūd, **Al-Sunan**, Hadīth No.3996
- ²⁸ ايضا، كتاب اللباس، باب من كرهه، ج 6، ص 256، رقم الحديث: 4001
Ibid, Hadīth No.4001
- ²⁹ البخاری، **الجامع الصحيح**، كتاب اللباس، باب المشتهون بالنساء، والمتشبهات بالرجل، ج 7، ص 159، رقم الحديث: 5885
Al-Bukharī, **Al-Jām'ī Al-Ṣaḥīḥ**, Hadīth No.5885
- ³⁰ ابوداؤد، **السنن**، كتاب الادب، باب في الحكم في المختئين، ج 7، ص 386، رقم الحديث: 4844
Abū Daūd, **Al-Sunan**, Hadīth No.4844
- ³¹ مسلم، **الصحيح**، كتاب اللباس والزينة، باب النساء الكاسيات العاريات المائلات، ج 6، ص 259، رقم الحديث: 5576
Muslim, **Al-Ṣaḥīḥ**, Hadīth No.5576
- ³² ابوداؤد، **السنن**، كتاب اللباس، باب فيما تبدى المرأة من زينتها، ج 6، ص 304، رقم الحديث: 4056
Abū Daūd, **Al-Sunan**, Hadīth No.4056
- ³³ مالك بن انس، **الموطأ**، ج 5، ص 1339، رقم الحديث: 3383
Mālik bin Anas, **Al-Mawāṭṭa**, Hadīth No. 3383
- ³⁴ محمد بن احمد السرخسي، **المبسوط**، (بيروت: دارالمعرفة، 1993)، ج 10، ص 155
Muḥammad bin Ahmad Al-Sarkhasī, **Al-Mabsūṭ**, (Bayrūt: Dār-ul-M'arfat, 1993), vol.10, p.155
- ³⁵ ابوداؤد، **السنن**، كتاب اللباس، باب في لبس القباطي للنساء، ج 6، ص 315-314، رقم الحديث: 4068
Abū Daūd, **Al-Sunan**, Hadīth No.4068
- ³⁶ البخاری، **الجامع الصحيح**، كتاب الصلاة، باب الصلاة في الثوب الواحد ملتحفا به، ج 1، ص 80، رقم الحديث: 356
Al-Bukharī, **Al-Jām'ī Al-Ṣaḥīḥ**, Hadīth No.356
- ³⁷ الترمذی، **السنن**، ابواب الادب، باب ماجاء في لبس البياض، ج 4، ص 414، رقم الحديث: 2810
Al-Trīmdhī, **Al-Sunan**, Hadīth No.2810
- ³⁸ ايضا، ابواب اللباس، باب ماجاء في الرخصة في الثوب الاحمر للرجال، ج 3، ص 271، رقم الحديث: 1724
Ibid, Hadīth No.1724
- ³⁹ ابوداؤد، **السنن**، كتاب الادب، باب في قبلة الجسد، ج 7، ص 556، رقم الحديث: 5135
Abū Daūd, **Al-Sunan**, Hadīth No.5135
- ⁴⁰ عبدالرحمن مباركيوري، **تحفة الاحوذى بشرح جامع الترمذی**، (دمشق: دارالفيحاء، 2011)، ج 5، ص 464
'Abd-ul-Rayhman MubarakPurī, **Tauhfāt-ul-Ahwadhī Bashrah Jām'ī Al-Trimdhī**, (Dīmashq: Dar-ul-fīḥa', 2011), Vol.5, p.372
- ⁴¹ محمد اقبال كيلاني، **كتاب اللباس**، (الرياض، مكتبة بيت السلام، 1431 هـ)، ص 190
Muhammad Iqbal Kaylanī, **Kitāb-ul-libas**, (Al-Riyāḍh: Maktabah Baytul-Salam, 1431h), p.190
- ⁴² ابوبكر بن ابي شيبة، **المصنف**، (الرياض: مكتبة الرشد، 1409 هـ)، ج 5، ص 181، رقم الحديث: 24987
Abū Bakar bin Abī Shayba, **Al-Muṣannif**, (Al-Riyāḍh: Maktabat-Al-Rushd, 1409h), Hadīth No.24987.